

यजुर्वेदे यमसूक्तसमीक्षणम्

म.म. आचार्यो देवेन्द्रप्रसाद मिश्रः

सारांशः – यमसूक्तं¹ यमदैवत्यानामृचां समुदायं यमसूक्तशब्दवाच्यम् । अस्मिन्नध्याये पितृमेधसम्बन्धिनो मन्त्रा उक्ताः सन्ति । पितृमेधः मृतस्य पितुः वर्षस्मरणे भवति । वर्षस्मृतौ विषमवर्षे पितृमेधो भवितुमर्हति । एकतारकनक्षत्रे चित्राप्रभृतिनक्षत्रेषु च अमावस्यायां तिथौ शरदृतौ ग्रीष्मे वा माघमासे वा भवति । पितृमेधं करिष्यता यजमानेन कुम्भेऽस्थिसंचयं विधातव्यम् । मृतपुरुषस्य यावन्तः पुत्रपौत्रप्रभृतयः परिजनाः सन्ति तावन्तः कुम्भाः कर्मकाण्डदिवसे आनेतव्याः । ततः अरण्ये कुम्भाः स्थापनीयाः । कुम्भेऽस्थिसंचयनं कृत्वा ग्रामसमीपे समानीय शय्यायां कुम्भं नवीनवस्त्रेण सर्वान् कुम्भान् विविधवाद्ययन्त्रेषु वाद्यमानेषु सर्वे परिवारजनाः मृतस्य कुम्भस्थितास्थिप्रदक्षिणं परिचरन्ति । तमस्थिकुम्भं गृहीत्वा ग्रामाद् बहिः स्नानभूमौ गत्वा श्मशानकर्म कुर्वन्ति । तत्र निखिलं श्मशानकर्म सम्पाद्य गृहमागत्य तं गृहेषूच्छयेत् । एतदुच्छ्रयणं प्रजावृद्ध्यैः कार्यम् ।

मुख्यशब्दानि – यजुर्वेदः, यमसूक्तम्, यमः गोभजः, देवता, जातवेदाः ।

अपेतो यन्तु पणयोऽसुम्ना देवपीयवः । अस्य लोकः सुतावतः ।

द्युभिरहोभिरक्तुभिर्व्यक्तं यमो ददात्ववसानमस्मै ।2

असुराः राक्षसाः वा अत्र अस्थिस्थानात् दूरं गच्छन्तु । एते असुराः राक्षसा वा देवद्वेषकारकाः सन्ति । पणयः परद्रव्यापहरणकारकाः सन्ति । एतद् स्थानं सोमाभिषवकर्तृणां यजमानानां निवासाय वर्तते । यमः अस्यामृतस्य पुरुषस्य निवासस्थानं ददातु । ऋतुभिः दिवसैः रात्रिभिश्च स्पष्टीकृतं निरन्तरं यमः सुखमस्मै मृताय पुरुषाय ददातु ।

विशेषः – मृतपुरुषाय परलोके सुखं प्राप्नोतु एतदर्थं परिवारजनाः यमं प्रार्थयन्ते ।

सविता ते शरीरेभ्यः पृथिव्यां लोकमिच्छतु । तस्मै युज्यन्तामुस्त्रियाः ।।3

ये केचित् मृतस्य पुरुषस्य सम्बन्धिनः वर्तन्ते ते सर्वे सवितारं याचन्ते । यथा सविता मृताय पुरुषाय सुखपूर्वकनिवासाय अवसानं ददातु । सविता तस्मै गमनाय यानं बलीवर्दयुक्तं ददातु । मया यत्र मार्गं गच्छता सः पुरुषः न किञ्चिदपि दुःखस्यानुभवं कुर्यात् ।

विशेषः – सुखपूर्वकगमनाय साधनं बलीवर्दयुक्तयानं सविता ददातु एतदर्थं परिवारजनाः प्रार्थयन्ति । यत्र मृतजनः निवसतु तत्र मा किञ्चित् कष्टं भवतु ।

वायुः पुनातु सविता पुनात्वग्नेर्भ्राजसा सूर्यस्य वर्चसा । विमुच्यन्तामुस्त्रियाः ।।4

तत्स्थानं वायुः पुनातु सविता शुद्ध्यतु, सूर्यस्य तेजसा पवित्रं भवतु । सूर्यस्य प्रकाशेन शुद्ध्यतु । बलीवर्दाः तत्स्थानशुद्ध्यर्थं शकटात् वियुक्ताः भवन्तु । तत्स्थानशुद्ध्यर्थं ये पवित्रकर्तारः देवाः सन्ति ते सर्वेऽत्र प्रार्थिताः वर्तन्ते ।

अश्वत्थे वो निषदनं पर्णे वो वसतिष्कृता । गोभाज इत्किलासथ यत्सनवथपुरुषम् । 5

हे साधकाः! अश्वत्थे संसारवृक्षे, वो निषदनम्, पर्णे पत्रे, अवश्यायकण इव ते वसतिः स्थितिः । यूयं गोभाज एव गाव इन्द्रियाणि तानि भजन्तीति गोभाजः । तस्मात् सर्वोपद्रवशान्तये यूयं पुरुषं परमात्मानं सनवथसेवध्वम् । अश्वत्थे पलाशे च वः स्थानम् । देवाधिष्ठानादश्वत्थो लोके नतिप्रदक्षिणादिना पूज्यते पलाशश्चेध्मादिरूपेण ।

सविता ते शरीराणि मातुरुपस्थ आवपतु । तस्मै पृथिवि शं भव ।। 6

मृतस्य परिवारजनाः प्रार्थयन्ति— हे मृतपुरुष! ते तव शरीरसम्बन्धिनम् अस्थिसमूहं सर्वप्रेरकसूर्यः मातुः पृथिव्याः उत्सङ्गे स्थापयतु । त्वदर्थं भूमिः सुखं ददातु । पुरुषमात्रक्षेत्रस्य मध्ये मृतस्यास्थीनि राशीकरोति । हे मातृभूमे! तस्मै सवित्रोप्तायास्थिरूपाय यजमानाय सुखरूपा भव ।

विशेषः — अत्र सूर्यस्य भूमेश्च प्रार्थना वर्तते मृतयजमानकल्याणाय ।

प्रजापतौ त्वा देवतायामुपोदके लोके निदधाम्यसौ । अप नः शोशुचदधम् ।।

मृतस्य परिवारजनाः कथयन्ति, यत् हे मृतपुरुष! उपोदके उदकसमीपवर्तिनी लोके स्थाने प्रजापतौ देवतायां त्वां निदधामि । स प्रजापतिर्नोऽस्माकमघं पापमपशोशुचत् ।

विशेषः — पापराशिशमनार्थं प्रजापतेः प्रार्थना विद्यते ।

परं मृत्यो अनु परेहि पन्थां यस्ते अन्य इतरो देवयानात् ।

चक्षुष्मते शृण्वते ते ब्रवीमि मा नः प्रजा रीरिषो मोत वीरान् ।। 8

मृतजनस्य पुरुषाः मृत्युदेवं कालपुरुषं वा प्रार्थयन्ति । हे मृत्यो! अन्यत्मार्गमाश्रित्य त्वं यत्र कुत्रापि अन्यस्थानं गच्छ । त्वं देवस्थानाद् दूरं गच्छ । तव मार्गोऽन्यत्र विद्यते देवस्थानात् पृथक्भूत्वा पितृस्थानं मृतस्थानं वा गच्छ । तव पार्श्वे कर्णो विद्येते नयने च विद्येते त्वं शृणोषि पश्यसि चास्माकं पुत्रपौत्रवीरान् सम्बन्धिनः जनान् मा रीरिषः मा हिंसीः मा जहि ।

विशेषः — अत्र स्वजनरक्षार्थं मृत्युदेवं प्रार्थयन्ति । देवयानात् पथोऽन्यः पितृयानाख्यः पन्था एव मृत्योर्विषयः ।

शं वातः श हि ते घृणिः शं ते भवन्त्विष्टकाः ।

शं ते भवन्त्वग्नयः पार्थिवासो मा त्वाभिश्शुचन् ।। 9

मृतपुरुषस्य कल्याणाय निखिलान् देवान् प्रार्थयन्ति । यथा हे मृतपुरुष! वायुः तुभ्यं सुखं ददातु, त्वदर्थं सुखरूपं प्रवहतु । सूर्यकिरणाः तुभ्यं सुखं ददतु । तवासनार्थं स्थापिताः इष्टकाः मयोभवाः भवन्तु यथा तव सुखं भवेत् तद् वत् भवन्तु । पार्थिवाः पृथिव्यां भवाश्चाग्नयः तव हेतवे सुखरूपा भवन्तु । अग्नयः त्वां माऽभितापयन्तु ।

विशेष: — लोके वर्तमानाः सर्वे देवाः त्वदर्थं सुखहेतवो भवन्तु, इति प्रार्थना वर्तते ।

**कल्पन्तां ते दिशस्तुभ्यमापः शिवतमास्तुभ्यं भवन्तु सिन्धवः ।
अन्तरिक्षं शिवं तुभ्यं कल्पन्तां ते दिशः सर्वाः ॥110**

हे मृत! तवार्थं पूर्वादिदिशः कल्पन्तां क्लृप्ताः समर्था भवन्तु । स्यन्दनशीलाः नद्यः समुद्राः आपः सर्वतः स्वच्छन्दभावेन तव सुखार्थं प्रवहन्तु । सिन्धवः समुद्राः सुखकारिण्यो भवन्तु । अन्तरिक्षं शिवं भवतु । सर्वाः दिशः चराचरसर्वं जगत् तवार्थं मङ्गलप्रदं भवतु ।

विशेष: — ब्रह्मदृष्ट्या दृष्टानि सर्वाणि वस्तूनि सुखरूपाणि भवन्तु ।

**अश्मन्वती रीयते स रभध्वमुत्तिष्ठत प्रतरता सखायः ।
अत्रा जहीमोऽशिवा ये असजिष्ठवान्वयमुत्तरेमाभिवा जान् ॥111**

हे बन्धुजनाः! पाषाणवती एषा नदी प्रवहति । अस्याः संतरणाय प्रयत्ना विधातव्याः । हे सखायः! जागरिता भवन्तु प्रकर्षेण नदीं जलाशयं वा पारं कुरुत । अस्मिन् स्थाने ये मङ्गलविनाशकाः हानिकारकाः दुःखदातारः सन्ति ते सर्वे इतः अन्यत्र गच्छन्तु ये राक्षसप्रभृतयो म्लेच्छाः वर्तन्ते तान् सर्वान् वयं दूरीकुर्मः, परित्यजामः । तेषामन्यत्र गमने सति वयं सुखप्रदानि मङ्गलदायकानि अन्नानि प्राप्नुयाम ।

विशेष: — मृतस्य कल्याणाय राक्षसान् अपसारयन्ति परिजनाः ।

**अपाघमप किल्बिषमप कृत्यामपो रपः ।
अपामार्गं त्वमस्मदप दुःष्वप्यसुव ॥112**

परिवारजनाः यज्ञोपवीतिनो भूत्वा आप उपस्पृश्य हस्तगृहीतैरपामार्गैः स्वशरीराणि शोधयन्ते अपामार्गबीजैरुद्धर्तयन्ति वा । हे अपामार्ग! त्वमस्मत्सकाशान्मानसं पापमपगमय कीर्तिनाशकं शारीरिकं पापमपजहि । परकृतमभिचाररूपपापमपजहि । कायिकं वाचिकं मानसिकं पापमपजहि । तव प्रसादाद् वयं पापरहिताः पवित्राः भवेम । दुःस्वप्नरूपपापादुत्पन्नं दुःखमपजहि ।

विशेष: — मृतस्य पुरुषस्य श्मशानसंस्कारानन्तरं शरीरशुद्ध्यर्थमपामार्गस्पर्शनं परिवारजनाः कुर्वन्ति ।

सुमित्रिया न आप ओषधयः सन्तु दुर्मित्रियास्तस्मै सन्तु योऽस्मान्द्वेष्टि यं च वयं द्विष्मः ॥113

श्मशानक्रियानन्तरं सर्वे परिवारजनाः स्नानं कुर्वन्ति मन्त्रं च पठन्ति— सुमित्रिया० इति अनेन मन्त्रेण स्नात्वा नूतनानि वस्त्राणि परिधाय परिवारजनाः अनड्वाहमिति मन्त्रेण वृषपुच्छमन्वारभ्य 'ओमुद्वयमिति' मन्त्रं पठन्तः सर्वे ग्राममागच्छन्ति । "सुमित्रियान आप०" इति मन्त्रेण जलमात्मानः उपरि सर्वे आसिञ्चन्ति कथयन्ति चेमानि जलानि मित्रवदस्माकमुपकारकाणि भवन्तु । "दुर्मित्रिया" इति मन्त्रेण जलानि यस्यां दिशि शत्रवः सन्ति तत्र क्षिपन्ति कथयन्ति च यो अस्मान् द्वेष्टि यः शत्रुः वयं द्वेषं कुर्मः, तस्मै शत्रवे इमानि जलानि नाशकराणि भवन्तु सर्वतः तद्विनाशकानि भवन्तु ।

अनड्वाहमन्वारभामहे सौरभेय स्वस्तये ।

स न इन्द्र इव देवेभ्यो वह्निः सन्तारणो भव ॥14

सर्वे परिवारजना अनड्वाहं स्पृशन्ति कथयन्ति च । हे अनड्वन्! त्वमस्माकं दुःखे पतितानां दुःखात् पारकर्तृको भव वयमात्मशुद्धयर्थं त्वां स्पृशामः । त्वं सुरभेः देवगोः कुलस्य पवित्रबलीवर्दः असि । अस्माकं कल्याणाय सततं चिन्तनशीलो असि । त्वमग्नेः देवानां च वाहकोऽसि यथा इन्द्रः सततं देवरक्षकोऽस्ति । तद्वत् अस्माकं त्वं पालकश्चासि । यथा इन्द्रः देवानां तारकः तथा त्वमपि वर्तसे ।

विशेषः — आत्मशुद्धयर्थमनडुहः स्पर्शः वर्तते ।

उद्वयं तमसस्परि स्वः पश्यन्त उत्तरम् ।

देवं देवत्रा सूर्यमगन्म ज्योतिरुत्तमम् ॥15

वयं यजमानाः अज्ञानात् अन्धकारान्मोहाद्वा मोहबहुलात् अस्माल्लोकात् पारं गताः स्मः । सर्वोत्तमं स्वर्गलोकमवलोकयन्तः देदीप्यमानं भगवन्तमादित्यं प्राप्तवन्तः । यत्र ब्रह्मरूपमुत्तमं ज्योतिः प्रकाशः वर्तते, तद्वयं प्राप्नुयामः । मोहात् निर्गत्य उत्तमं लोकं प्राप्तवन्तः । अपां सोममृता अभूम तद्वत् वयं सच्चिदानन्दं ब्रह्म प्राप्नुयाम ।

विशेषः — सात्त्विकं ज्ञानं प्राप्य जीवः परमानन्दमोदमनुभवति ।

इमं जीवेभ्यः परिधिं दधामि मैषां नु गादपरो अर्थमेतम् ।

शतं जीवन्तु शरदः पुरुचीरन्तर्मृत्युं दधतां पर्वतेन ॥16

स्वनिवासग्रामस्य श्मशानस्य च मध्ये मर्यादालोष्टं महत्तरं मृतखण्डमध्वर्युः निदधाति । जीवितेभ्यः पुरुषेभ्यः सततं कल्याणाय मृत्योः रक्षणाय इमं मर्यादालोष्टं परिधिं स्थापयामि । यथा मृत्युः ग्रामं नागच्छेत् । एषां जीवितानां जनानां मध्येऽन्यः कश्चित् वेदोक्तादायुषः पूर्वं पितृलोकगमनकार्यमुद्दिश्य नागच्छतु । एते जीवाः शतवर्षपर्यन्तं जीवनं जीवन्तु शतवर्षायुषो भवन्तु । दानपुण्यकर्माध्ययनयागानुकूलाः कर्मकर्तारः भवन्तु । एतं महत् मृतखण्डं संस्थाप्य मृत्युमन्तर्हितं कुर्मः यथा अकालमृत्युः कस्यचित् पुरुषस्य मा भवेत् इति ।

विशेषः — अकालमृत्युवारणाय शतायुषः प्राप्तये च दानपुण्याध्ययनयागाः कर्तव्याः ।

अग्न आयूषि पवस आसुवोर्जमिषं च नः । आरे बाधस्व दुच्छुनाम् ॥17

कज्जलादिना नेत्रज्जनमज्जयन् तैलेन पादाज्जनमभ्यज्जनं च इति द्वयं कार्यं कृत्वा औपासनं कर्तुरावसथ्याग्निं दर्भैः परिस्तीर्य वारणवृक्षनिर्मितान् चतुरः परिधीश्च चतुर्षु दिक्षु अमन्त्रकं परिधाय वारणेन स्रुवेण ऐकामाहुतिं जुहोति । हे अग्ने! आयुः प्रापकाणि कर्माणि स्वयमेव चेष्टसे । यथा जना दीर्घायुषः भवन्तु । अत एव इषं व्रीह्यादिधान्यं दध्यादिकं च देहि अस्मान् प्रापय । दूरेऽपि वर्तमानाः श्वानः श्वानवत् राक्षसाः अस्मत्तः दूरे भवन्तु अस्मान् प्रति अवरोधय । न कश्चिदस्मभ्यं हानिकारको भवतु ।

विशेष: — पापीनां दुष्टजनानामवरोधनायाग्निप्रार्थना वर्तते ।

आयुष्मानग्ने हविषा वृधानो घृतप्रतीको घृतयोनिरेधि ।

घृतं पीत्वा मधु चारु गव्यं पितेव पुत्रमभि रक्षतादिमान्त्स्वाहा ॥18

हे अग्ने! आयुषा त्वं दीर्घायुः दीर्घजीवी भव! हविषा यजमानेन प्रदीयमानया आहुत्या तेजस्वितां प्राप्तोऽसि । सततं तव मुखे घृतं पूर्णमस्ति घृतमेव तवोत्पत्तिस्थानं वर्तते । अतः निरन्तरं वृद्धिं प्राप्नुहि! घृताहुत्या सन्तुष्टस्त्वं प्रसन्नमना भव । मधुरो स्वादुपेतम् सुगन्धितमाज्यं पीत्वा तृप्तिं प्राप्नुहि । यथा पिता स्वपुत्रान् रक्षति तथा त्वमस्मान् राक्षसेभ्यः उपद्रवकारिभ्यः सर्वतोभावेन पाहि, यथा वयं तव रक्षणे सुखिनो स्याम तुभ्यं सुहृतमस्ति ।

विशेष: — उपद्रवकारिभ्यः राक्षसेभ्य नानाविधरोगेभ्यः रक्षणार्थमग्निं प्रार्थयन्ते यजमानाः ।

परीमे गामनेषत पर्यग्निमहृषत । देवेष्वक्रत श्रवः क इमाँ 2 ॥ आदधर्षति ॥19

श्मशानादागत्य यजमानाः गोदानानि कुर्वन्ति । आहुत्या देवान् तर्पयन्ति । अतः अग्निं प्रार्थयन्ते । यजमानाध्वर्युश्च स्वरक्षणार्थं परिदां वदन्ति । इमे यजमानाः अनड्वाहपुच्छमालभन्तः अग्निं हवनादिकर्मभिः तर्पितवन्तः । कः एतादृशः समर्थः जनः वर्तते यः यजमानान् पराभवितुं समर्थः ? सुकर्मभिः सन्तुष्टाः यजमानाः बलिनः सन्ति ।

विशेष: — श्मशानक्रियानन्तरं गोदानं होमाश्च देवेभ्यः कर्तव्यमस्ति ।

क्रव्यादमग्निं प्रहिणोमि दूरं यमराज्यं गच्छतु रिप्रवाहः ।

इहैवायमितरो जातवेदा देवेभ्यो हव्यं वहतु प्रजानन् ॥20

निष्कर्ष: — आहुतिहोमानन्तरं यत्र हुतं तस्यैपासनस्यैकशेषं निरस्यति येन अग्निना पुरुषः दह्यते सोऽग्निः क्रव्याद् वर्तते । तमग्निं दूरं करोति । अपुनरागमनाय दूरं प्रेषयामि । इतः दूरं गतः क्रव्यादग्निः यमस्थानं गच्छतु । अत्र मा आगच्छतु । पापनाशकोऽग्निः एव वर्तते । अन्यः जातप्रज्ञानोऽग्निः अस्मिन्नेव गृहे इन्द्रादिदेवेभ्यः हव्यं हवनीयद्रव्यं ददातु । अयमग्निः जातवेदाः उत्पत्तिकालादेव सर्वं निजकर्म जानाति । सो जातवेदा अग्निः देवान् आहुतिभिस्तर्पयतु ।

विशेष: — पितृमेधसमाप्त्यनन्तरं हवनमग्निप्रार्थना वर्तते । येन पुरुषो दह्यते स क्रव्यात् तं क्रव्यादमग्निमहं यमराज्यं प्रेषयामि । किमर्थं यमराज्यं गच्छतु ? पापनाशाय तत्र गच्छतु । क्रव्यादादन्यो जातप्रज्ञानोऽग्निः अस्मिन्नेव गृहे देवेभ्योऽर्थाय हविः प्रापयतु ।

॥ प्रीणातु भगवान् वेदः प्रीणन्तु सर्वदेवताः ॥

सन्दर्भग्रन्थसूची –

1. यमगाथां गायन्तो यमसूक्तं च जपन्त इत्येके । (पा. गृ. सू.- 3.109) अपेतो यन्तु पणय इत्यध्यायो यमसूक्तम् । (पा. गृ. सू.- भाष्यकारः आर्चायविश्वनाथः पृ- 377)
2. शू. य. 35.1
3. शू. य. 35.2
4. शू. य. 35.3
5. शू. य. 35.4
6. शू. य. 35.5
7. शू. य. 35.6
8. शू. य. 35.7
9. शू. य. 35.8
10. शू. य. 35.9
11. शू. य. 35.10
12. शू. य. 35.11
13. शू. य. 35.12
14. शू. य. 35.13
15. शू. य. 35.14
16. शू. य. 35.15
17. शू. य. 35.16
18. शू. य. 35.17
19. शू. य. 35.18
20. शू. य. 35.19

आचार्यो वेदविभागे,
श्रीलालबहादुरशास्त्रीराष्ट्रीयसंस्कृतविश्वविद्यालयः,
(केन्द्रीयविश्वविद्यालयः)
बी-4, कुतुबसांस्थानिकक्षेत्रम्, नई दिल्ली- 16